

दिनांक: 24.11.2025

समय : 18.30 पीएम

आकाषवाणी जयपुर-अजमेर
प्रादेशिक समाचार

- न्यायमूर्ति सूर्यकांत देश के 53वें मुख्य न्यायाधीश बने-राष्ट्रपति द्रौपदी मुर्मू ने उन्हें पद की शपथ दिलाई।
- देश के बारह राज्यों में हो मतदाता सूची के विशेष गहन पुनरीक्षण अभियान में राजस्थान पहले स्थान पर-4 करोड़ से अधिक गणना प्रपत्र अपलोड किये गये।
- पांचवें खेलो इण्डिया युनिवर्सिटी गेम्स का जयपुर के सवाई मानसिंह स्टेडियम में भव्य शुभारंभ।
- बॉलीवुड के ही-मैन धर्मेन्द्र का 89 वर्ष की आयु में निधन-फिल्म जगत और फैंस में शोक की लहर।

0000

न्यायमूर्ति सूर्यकांत ने आज देश के 53वें मुख्य न्यायाधीश के रूप में शपथ ली। राष्ट्रपति द्रौपदी मुर्मू ने राष्ट्रपति भवन में न्यायमूर्ति सूर्यकांत को पद की शपथ दिलाई। न्यायाधीश न्यायमूर्ति सूर्यकांत ने न्यायमूर्ति बी.आर. गवई का स्थान लिया है। वर्ष 1962 में हरियाणा के हिसार में जन्मे न्यायमूर्ति सूर्यकांत ने 1984 में हिसार जिला न्यायालय में वकालत शुरू की। जुलाई 2000 में उन्हें हरियाणा के सबसे युवा महाधिवक्ता होने का गौरव प्राप्त हुआ। अक्टूबर 2018 में न्यायमूर्ति सूर्यकांत को हिमाचल प्रदेश उच्च न्यायालय का मुख्य न्यायाधीश नियुक्त किया गया। मई 2019 में उन्हें सर्वोच्च न्यायालय के न्यायाधीश के रूप में पदोन्नत किया गया। न्यायमूर्ति सूर्यकांत का कार्यकाल लगभग 15 महीने का होगा।

000

प्रधानमंत्री नरेंद्र मोदी ने कहा है कि नए श्रम सुधार भावी अर्थव्यवस्था के निर्माण, अनुपालन सरल बनाने, महिला श्रमिकों के सशक्तीकरण और वैश्विक मूल्य श्रृंखला में देश की स्थिति को मजबूत करने के प्रति सरकार की वचनबद्धता को दर्शाते हैं। केंद्रीय मंत्री मनसुख मांडविया का एक लेख साझा करते हुए, श्री मोदी ने कहा कि दुनिया एक विश्वसनीय वैश्विक भागीदार के रूप में भारत के उदय को स्वीकार करती है।

000

देश के बारह राज्यों में हो रहे मतदाता सूची के विशेष गहन पुनरीक्षण अभियान में राजस्थान पहले स्थान पर है। राज्य के मुख्य निर्वाचन अधिकारी नवीन महाजन ने बताया कि राजस्थान 4 करोड़ से अधिक गणना प्रपत्र अपलोड हो चुके हैं। उन्होंने बताया कि इस अभियान में अच्छा कार्य करने वाले 1800 से अधिक बीएलओ का सम्मान हो चुका है। उदयपुर के बाबूलाल पुजारी ने दुर्गम क्षेत्र में भी शत-प्रतिशत कार्य किया। चित्तौड़गढ़ के सूरजमल धाकड़ ने 100 प्रतिशत उपलब्धि हासिल कर इतिहास रचा। वहीं, सवाई माधोपुर के सेवानिवृत्त कल्याणमल मीणा ने दिव्यांगता के बावजूद टीमवर्क से सहयोग किया।

श्री महाजन ने कहा कि इन बीएलओ ने साबित किया कि **“किसी भी बड़े लक्ष्य को पाने के लिए शरीर की नहीं, मन की स्वस्थता आवश्यक है।”**

000

मुख्यमंत्री भजनलाल शर्मा ने आज मुख्यमंत्री निवास पर नियमित जनसुनवाई की। उन्होंने अधिकारियों को संवेदनशील होकर समस्याओं को शीघ्र निपटाने के निर्देश दिए। मुख्यमंत्री ने

कहा कि अन्त्योदय ही राज्य सरकार की योजनाओं का मुख्य लक्ष्य है। अधिकारी इन प्रकरणों को सर्वोच्च प्राथमिकता दें। श्री शर्मा ने सामाजिक न्याय, ग्रामीण विकास, राजस्व, शिक्षा, चिकित्सा सहित विभिन्न विभागों की परिवेदनाएं सुनीं। उन्होंने कई समस्याओं का मौके पर ही समाधान किया। मुख्यमंत्री ने लंबित मामलों की नियमित मॉनिटरिंग और लापरवाही पर सख्त कार्रवाई करने के निर्देश दिए।

000

राज्य पिछड़ा वर्ग आयोग के अध्यक्ष, सेवानिवृत्त न्यायाधीश मदन लाल भाटी, ने आज भरतपुर में संभाग स्तरीय संवाद किया। उन्होंने जनप्रतिनिधियों और सामाजिक संगठनों से स्थानीय निकायों और पंचायत राज संस्थाओं में ढ़ के राजनैतिक आरक्षण पर फीडबैक लिया। श्री भाटी ने बताया कि आयोग वाजिब लोगों को प्रतिनिधित्व दिलाने के लिए रिपोर्ट तैयार करेगा।

इसके लिए आयोग राजनैतिक, सामाजिक, शैक्षणिक और आर्थिक पिछड़ेपन का आकलन करने के लिए स्वतंत्र सर्वे भी कराएगा। आयोग सर्वोच्च न्यायालय के दिशानिर्देशों के अनुसार सरकार को अपनी रिपोर्ट सौंपेगा।

000

मुख्य सचिव वी. श्रीनिवास ने 'पंच गौरव योजना' को राज्य के पंचमुखी विकास की महत्वाकांक्षी पहल बताया है। उन्होंने आज जयपुर में आयोजित समीक्षा बैठक में अधिकारियों को निर्देश दिए कि इस योजना के सभी कार्यों को समय-सीमा में और गुणवत्ता के साथ पूरा किया जाए। 'पंच गौरव' योजना के तहत प्रत्येक जिले के एक उत्पाद, एक उपज, एक खेल, एक वनस्पति और एक पर्यटन स्थल को प्रोत्साहित किया जा रहा है। श्रीयुक् श्रीनिवास ने कार्यों की नियमित मॉनिटरिंग करने और ग्रामीण स्तर पर जनभागीदारी बढ़ाने के लिए व्यापक प्रचार-प्रसार सुनिश्चित करने का निर्देश दिये। उन्होंने कहा कि यह योजना ग्रामीण पर्यटन और सामुदायिक जीवन को भी नई दिशा देगी।

000

पांचवें खेलो इंडिया यूनिवर्सिटी गेम्स आज से शुरू हो रहे हैं। इस समय में जयपुर के सवाई मानसिंह स्टेडियम में इन खेलों का शुभारंभ समारोह आयोजित किया जा रहा है। इस समारोह में मुख्यमंत्री भजन लाल शर्मा, केन्द्रीय युवा मामले और खेल मंत्री मनसुख मांडवीया और राज्य के खेल मंत्री कर्नल राज्यवर्द्धन सिंह राठौड़ शिरकत कर रहे हैं। उदघाटन समारोह को भव्य और शानदार बनाने के लिए व्यापक तैयारियां की गयी हैं। समारोह में पुलिस बैंड की प्रस्तुति के साथ राज्य की कला और संस्कृति की झलक देखने को मिलेगी। समारोह में प्रधानमंत्री का संदेश भी पढ़ा जायेगा। इन खेलों में देशभर के 230 विश्वविद्यालयों के करीब 5 हजार खिलाड़ी समेत कुल सात हजार प्रतिनिधि भाग ले रहे हैं। राज्य में पहली बार आयोजित हो रहे इन खेलों के लिए प्रदेशवासियों में खास उत्साह है। एक युवा ने कहा कि इससे राज्य के खिलाड़ियों को प्रोत्साहन मिलेगा।

खिलाड़ियों का उत्साह भी देखते ही बनता है। एक खिलाड़ी ने अपने अनुभव साझा किये।

000

देवस्थान मंत्री जोराराम कुमावत ने आज वरिष्ठ नागरिक तीर्थ यात्रा योजना के तहत जवाई बांध से जगन्नाथ पुरी के लिए विशेष ट्रेन को हरी झंडी दिखाकर रवाना किया। यह ट्रेन वाया पाली, जोधपुर होते हुए जगन्नाथ पुरी जाएगी, जिसमें सिरौही, जालोर, पाली, जोधपुर सहित विभिन्न जिलों के कुल 970 वरिष्ठ नागरिक शामिल हैं। श्री कुमावत ने कहा कि राज्य सरकार का लक्ष्य अधिक से अधिक वरिष्ठ नागरिकों को निःशुल्क और सुरक्षित तीर्थयात्रा कराना है, जिसमें यात्री सुरक्षा को सर्वोच्च प्राथमिकता दी गई है। इस अवसर पर पंचायतीराज राज्यमंत्री ओटाराम देवासी भी उपस्थित थे।

000

विधिक कार्य मंत्री जोगाराम पटेल ने लूणी विधानसभा क्षेत्र की ग्राम पंचायत सांगरिया में 1 करोड़ 44 लाख की पेयजल परियोजनाओं का शिलान्यास किया। श्री पटेल ने कहा कि ये परियोजनाएँ रामदेव नगर, गणेश नगर सहित अन्य कॉलोनियों में जलापूर्ति सुनिश्चित करेंगी। उन्होंने कहा कि सांगरिया में पेयजल, सड़क, सीवरेज जैसी नगरीय सुविधाओं का विस्तार चरणबद्ध रूप से किया जाएगा।

000

पत्र सूचना कार्यालय के प्रधान महानिदेशक धीरेंद्र ओझा ने आज जयपुर में सूचना और प्रसारण मंत्रालय की मीडिया इकाइयों के अधिकारियों के साथ बैठक की। उन्होंने कहा कि केंद्र सरकार की जनकल्याणकारी योजनाओं को जन-जन तक पहुँचाने के लिए मीडिया इकाइयों के बीच तालमेल और संयुक्त कार्यशैली आवश्यक है।

श्री ओझा ने सोशल मीडिया, आउटरीच कार्यक्रमों और नई तकनीकों का उपयोग करके सरकारी योजनाओं की जानकारी अधिक से अधिक लोगों तक पहुँचाने पर जोर दिया। इस अवसर पर पीआईबी जयपुर की अपर महानिदेशक साइना की ऋतु शुक्ला ने विभागीय गतिविधियों और संचार अभियानों की जानकारी साझा की।

000

बॉलीवुड के 'ही-मैन' धर्मेन्द्र का आज मुंबई के एक अस्पताल में निधन हो गया। वे 89 वर्ष के थे। उनके निधन से फिल्म जगत और उनके करोड़ों फैंस में शोक की लहर दौड़ गई है। पंजाब के इस साधारण लड़के ने अपने अभिनय के दम पर बॉलीवुड में एक दिग्गज सितारे का मुकाम हासिल किया। उन्होंने छह दशकों से अधिक के करियर में 'शोले', 'सत्यकाम', 'चुपके-चुपके' जैसी 300 से ज्यादा यादगार फिल्में दीं। अपनी शानदार अदाकारी और जिंदादिली के लिए मशहूर धर्मेन्द्र को 2012 में 'पद्म भूषण' से सम्मानित किया गया था। धर्मेन्द्र साल 2004 में बीकानेर से लोकसभा सांसद चुने गये।

राष्ट्रपति द्रौपदी मुर्मु, उपराष्ट्रपति सी.पी. राधाकृष्णन और प्रधानमंत्री नरेन्द्र मोदी ने अभिनेता धर्मेन्द्र की मृत्यु पर शोक व्यक्त किया है। राज्यपाल हरिभाऊ बागडे ने उनके निधन पर गहरा शोक जताते हुए कहा कि फिल्म जगत् को धर्मेन्द्र के चले जाने से अपूरणीय क्षति हुई है।

मुख्यमंत्री भजन लाल शर्मा ने भी उनके निधन पर संवेदना व्यक्त की है।

000

राज्य में सिखों के नौवें गुरु, श्री गुरु तेग बहादुर जी का 350वां शहीदी दिवस श्रद्धा के साथ मनाया जा रहा है। पाली शहर के सूरजपोल स्थित गुरुद्वारे में गुरु जी की महान शहादत और बलिदान को याद करते हुए अखंड पाठ का आयोजन किया गया। श्रीगंगानगर के गुरुद्वारों में नगर कीर्तन के आयोजन हुए। जिला मुख्यालय पर पहली बार 21 गुरुद्वारों द्वारा सामूहिक रूप से शहीदी पर्व कल मनाया जायेगा। प्रधानमंत्री नरेन्द्र मोदी गुरु तेग बहादुर जी के 350वें शहीदी दिवस के उपलक्ष्य में कल शाम कुरुक्षेत्र में होने वाले कार्यक्रम में विशेष सिक्का और स्मारक डाक टिकट जारी करेंगे।

000